

Il-Ġimgħa 25 ta' Marzu

Il-Ġimgħa l-Kbira

Fis-7:00am – Viżti.

Fit-8:00am – Talb flimkien: L-Uffiċċju tal-Qari u t-Tifhir ta' Sbieh il-Jum, animat mill-Kappillan u s-Sorijiet Dumnikani.

Fid-9:00am – Viżti animati mill-membri tal-MUSEUM – Bniet.

Fl-10:00am – Ħin ta' skiet, ġabra u talb personali.

Fil-11:00am – Viżti animati mill-membri tal-MUSEUM – Subien.

Il-knisja tagħlaq f'nofs in-nhar.

Fis-2:30pm – Via Sagra.

Fit-3:00pm – Funzjoni tal-Passjoni tal-Mulej.

Is-Sibt 26 ta' Marzu

Sibt il-Għid

Fit-7:45am – Talb flimkien fil-knisja

sat-8:15am ta' Santa Marija: L-Uffiċċju tal-Qari u t-Tifhir ta' Sbieh il-Jum.

Fis-6:00pm – Qrar.

Fit-8:00pm – Funzjoni tal-Vgħili tal-Għid bil-Magħmudija.

Il-Hadd 27 ta' Marzu – L-Għid il-Kbir

Fit-8:15am – Quddies bis-sehem tat-tfal u bit-Tberik tal-Figolli.

Fis-6:00pm – Quddiesa bit-Talba tal-Għasar.

Il-Kant tal-Funzjonijiet Reliġjużi Prinċipali isir mill-Kor 'Sine Macula', taħt id-direzzjoni tas-Surmast Tony Pace.

IEQAF u AHSEB

Sallaba mas-Salib

Jekk għandek xi wġieġħ mohbi,
Xi toqol jew xi telf,
Ix-xewqa kbira ta' fejqan ...
SALLABA MAS-SALIB

If you have a secret sorrow,
a burden or a loss,
An aching need for healing....
HANG IT ON TH CROSS

Jekk l-inkwiet ma jhallikx torqod,
izda jkissrek bit-thewdin,
Jekk qalbek hija mtaqqla ...
SALLABA MAS-SALIB

If worry steals your sleep
and makes you turn and toss,
If your heart is feeling heavy....
HANG IT ON THE CROSS

Kull ostaklu għall-fidi,
jew dubju li tiffaċċja,
Kull talba mhix imwieġba ...
SALLABA MAS-SALIB

Every obstacle to faith
or doubt you come across,
Every prayer unanswered....
HANG IT ON THE CROSS

Għax Kristu tgħabba bi dnujna
u hallas b'saħħtu l-prezz
biex jibdel tagħna l-prova
f'ta' Alla l-għeżeż rebħ ...
IMSALLAB MAS-SALIB

For Christ has borne our brokenness
and dearly paid the cost
To turn our trials to triumph.....
HANGING ON THE CROSS

**PARROĊĊA KONVERŻJONI
TA' SAN PAWL
HAL SAFI
Tel: 21649223**



Messaġġ tal-Kappillan

TLIBBES LIL MIN HU GHERI

Mur ifhem il-Moda?

Xi kultant ikolli nistqarr li nitfixkel xi jkun moda bħalissa! Mhux għax ninteressa ruhi wisq fiha, imma filli tara lil xi wħud li jkunu lebsin bosta hwejjeġ tad-ditta, u filli tara lil xi ġuvni jew tfajla li aktar tista' tgħid ikollhom fuqhom hwejjeġ imqattajn milli ġodda, u meta tistaqsi jgħidulek għax moda, u filli tara lil xi wħud li aktar iħossuhom attraenti u mingħalihom iħallu impressjoni għax ikollhom ilbies mill-anqas! Imma jkollna nammettu wkoll li ma' din il-kategorija, tal-ilbies mill-anqas jew saħansitra xejn, insibu lil dawk li mhux b'kapriċċ jew b'għażla, imma għax ma jistgħux jagħmlu mod ieħor, għax ftaqru, għax litteralment jispiċċaw b'xejn u bilkemm għandhom għaxja ta' lejla. Quddiem nies f'din is-sitwazzjoni, ġiet kif ġiet, bħala nsara ma nistgħux nibqgħu indifferenti, bħallikieku ma ġara xejn, imma għandna kmand ċar li rridu ngħixuh!

Kmand prezenti fil-Bibbja shiħa

Il-fatt li Ġesù, u miegħu l-Knisja, jitolbuna li "nlibbsu lil min hu għeri" huwa att li jissemma mhux biss fil-Ġdid Testment, imma saħansitra fl-Antik ukoll. Infatti l-profeta Isaija jhegġeġ: "libbes lil min tara għarwien." (Is 58,7). Mill-banda l-oħra, apparti f'Mattew 25, fl-ittra ta' San Ġakbu naqraw: "X'jiswa, ħuti, li wiehed jgħid li għandu l-fidi jekk ma jurihex fl-għemil tiegħu? Jaqaw tista' ssalvah din il-fidi? Jekk ħuk jew oħtok ma jkollhom x'jilbsu u jonqoshom l-ikel ta' kuljum, u wiehed minnkom jgħidilhom: "Morru bis-sliem, ishnu u kulu sa' tixbgħu", bla ma jagħtihom dak li hu meħtieġ għall-ġisem,

dan x'jiswa? Hekk ukoll il-fidi: jekk tkun wehidha u ma jkollhiex l-għemil, tkun mejta fiha nfisha. (Ġakbu 2,14-17). Għaldaqstant, dan l-ordni m'għandniex nifhmuh bħal att li biex nosservawh għandna semplicità inbattlu l-gwardarobbi tagħna biex nehilsu mill-hwejjeġ qodma billi nagħtuhom karità, biex nerġgħu nimlew il-gwardarobbi b'aktar hwejjeġ ġodda. Ma taħsbux li hemm aktar minn hekk?

Niskopru t-Tifsira tal-Ilbies u ta' dan il-Ġest

F'għajnejn xi wħud, li m'għandhomx tort sa' barra, dan il-ġest jarawh ftit problema għax li wiehed jiltaqa' ma xi hadd li hu għeri fil-hajja huwa vera rari. Aħna ma tantx niltaqgħu ma' nies li ma għandhomx x'jilbsu, u dan forsi anke għall-fatt li ċertu istituzzjonijiet jiehdu ħsieb sew li jlibbsu lill-foqra u lin-nies bla saqaf fuq rashom. Imma fil-verità, b'dan il-ġest għandna nirrealizzaw li Alla jridna nkunu attivi fil-hidmiet tal-ħniena u li nmissu fil-konkret il-hajjiet tal-persuni li niltaqgħu magħhom. Għax il-hwejjeġ u l-ilbies għandhom sinjifikat u jipprovdu minn tal-anqas għal 2 bżonnijiet bażiċi: id-dinjità u l-protezzjoni.

L-ewwel u qabel kollox għandna nagħrfu li l-ilbies għandu lingwaġġ, għandu grammatika li jfisser ħafna mill-karattru u mill-kultura tagħna. Il-hwejjeġ ifissru u saħansitra jesprimu d-disponibiltà u dak li hemm fil-qalb. Infatti l-Parabbola tal-Festa tat-Tiegħ, fejn wiehed mill-mistednin ġie mitfugh 'il barra mis-

sala minhabba li ma libisx il-libsa xierqa għat-tieg (Mt 22, 1-14) turina li n-nuqqas ta' lbies, jew l-ilbies mhux adatt kapaċi jkun saħansitra disprezz u insult, umiljazzjoni u serq tar-reputazzjoni fil-komunità. F'dan id-dawl, mhux ta' b'xejn li hawn min iqis lil dan il-ġest tal-ħniena, li tlibbes lil għeri, hu sfida għalina biex nikkonfrontaw dawk ir-realtajiet soċjali li jneżżgħu lill-bniedem minn kull dinjità, bħalma huma l-pjaga tal-pornografija u tal-abbuż sesswali! Ironikament tajjeb nagħrfu wkoll li jneżżgħu lill-persuni mid-dinjità kapaċi jkunu l-ħwejjeġ stess li jinbiegħu f'*sales* u *bargains* iżda li jkunu saru bi sfruttament ta' haddiema li jkollhom jipproduċu x-xogħol f'kundizzjonijiet iebes u għal ftit flus. Quddiem dawn is-sitwazzjonijiet m'għandniex nippretendu li mhu jiġri xejn, imma għandna nagħrfu r-responsabbiltà morali u naġixxu b'mod ġust.

Mill-banda l-oħra għandna nagħrfu li l-ħwejjeġ jistgħu ikunu anke sagramentali. Fl-Antik Testament insibu attenzjoni kbira għall-ħwejjeġ tal-Qassis il-Kbir. U b'mod simili San Pawl jgħidilna: "Ilbsu lil Sidna Ġesù Kristu u hallukom mill-ħsieb tal-ġisem u l-ġibdiet tiegħu." (Rum. 13, 14). B'mod simili, fiċ-ċelebrazzjoni tal-Magħmudija, il-Knisja, permezz tas-sacerdot, tistqarr: "Inti sirt holqien ġdid u lbist lil Kristu. Qis li din il-libsa bajda tkun għalik sinjal tad-dinjità tiegħek."

Fil-Hajja tal-Qaddisin

Eżempju ċar u sinonimu ma' qaddis li jipprattika dan l-att ta' ħniena hu San Martin ta' Tours, li waqt li kien qed jaqdi bħala suldat jara lil raġel fqir jitrueh bil-bard u qasam il-mantell tiegħu fi tnejn biex jaqsmu mat-tallab. Eżempju aktar qrib lejn żmienna hi Madre Tereza ta' Kalkutta. Kull filgħodu kienet tmur fit-toroq biex issib nisa u irġiel li kienu morda ħafna biex jiehdu ħsieb taqħhom infushom. Wara li kienet teħodhom għall-kura, kienet taħsilhom, tlibbishom u titmagħhom. Hi kienet temmen li kull persuna jixraqilha tkun stmata b'dinjità u hekk fittxet li tgħin tul hajjitha kollha lil

dawk li huma foqra, fragli, minsija għax bla familja u ħbieb, lil dawk li tista' issejthom invizibbli. Biss hi kienet konxja li mhux kulhadd hu msejjaħ biex jieħu ħsieb il-bżonnijiet tal-persuni ta' Kalkutta. Għalhekk kienet thobb tgħid: "Ibqa' fejn qiegħed. Sib il-Kalkutta tiegħek. Sib lill-morda, lill-batuti, lil dawk li huma waħedhom fejn tgħammar int – fi djar u fil-familji tiegħek, fil-postijiet tax-xogħol u fl-iskejjel. Tista' ssib lil Kalkutta kullimkien fid-dinja, jekk għandek l-għajnejn biex tara. Kullimkien, kull fejn tmur, ssib nies li mhumiex maħbuba, li mhumiex apprezzati, li mhux ikkurati, li huma sempliċiment injorati mis-soċjetà – totalment minsija u mħollija waħedhom." Huwa dmir tagħna bħala nsara li nfarrġu, nikkunslaw u nlibbsu lil dawn in-nies. Mhux bilfors ikollna nagħtuhom ħwejjeġ materjali, imma żgur li nistgħu nagħtuhom imħabba, żmien u preżenza.

Fil-prattika għal dan ix-xahar

- Ta' min infittxu li naraw nies imneżżgħin mir-rispett u d-dinjità;
- Ta' min nikkundannaw u ma nappoġġjawx kull forma ta' sfruttament ta' dawn il-persuni f'dak li hu xogħol;
- Ta' min nagħtu ħwejjeġ milli jkollna;
- Ta' min nixtru saħansitra xi ħwejjeġ godda u nagħtuhom bħala ġest ta' apprezzament u karità lil min għandu bżonn, bħalma xi drabi nagħmlu mal-familjari tagħna;
- Ta' min naqbzu xirja mill-katalgi, mill-websites, mill-ħwienet u nagħtu donazzjoni lil xi istituzzjoni li tieħu ħsieb lil min hu nieqes mill-bżonnijiet ta' kuljum.

Ejjew nagħrfu għalhekk li tlibbes li min hu għeri mhijix kwistjoni biss li nagħtu affarijiet li ma rridux aktar, imma pjuttost li jkollna anqas, jiġifieri li ngħixu b'aktar sempliċità, u li noffru l-attenzjoni, il-ħbiberija u l-għajjnuna lil min m'għandux il-meħtieġ.

Dun David Farrugia
Kappillan Hal Safi



**Inghaqdu mill-ġdid
bil-Magħmudija**
Tristan Schembri



Daħlu fil-ħajja ta' dejjem
Katarina Monreal
Guido Falzon

Id-Djarju tal-Parroċċa – Marzu 2016

Il-Ġimgħa 4 ta' Marzu

L-Ewwel Ġimgħa tax-xahar

Filgħodu - Tqarbin tal-Morda fi djarhom
Fis-6:30pm - Quddiesa
Fis-7:00pm - Adorazzjoni

Il-Hadd 6 ta' Marzu

Ir-Raba' Hadd tar-Randan

It-Tnejn 7 ta' Marzu

L-Ewwel Qrara

Fil-4:45pm - L-Ewwel Qrara fil-knisja parrokkjali.

Il-Ġimgħa 11 ta' Marzu

Anniversarju Saċerdotali:

Dun Karm Zammit – 49 sena (1967)
Mis-6:30pm sas-7:30pm -
Quddiesa u Adorazzjoni tas-Salib - Talb stil Taizè

Is-Sibt 12 ta' Marzu

Seminar ta' Jum għall-Koppji Miżżewġa
Mid-9:00am - Fiċ-Ċentru tal-Konferenzi tad-Dar
Ħanin Samaritan, f'Santa Venera.

Il-Hadd 13 ta' Marzu

Il-Hames Hadd tar-Randan

Fit-8:15am - Quddiesa bil-Prezentazzjoni tat-Tfal li għamlu l-Ewwel Qrara u li qed jiġu ppreparati għall-Ewwel Tqarbina.

Il-Hamis 17 ta' Marzu

Jum iddedikat għar-Rikonċiljazzjoni -

Aħsbu għal Qrara tajba.
Filgħodu - Qabel u matul il-hin tal-quddies.
Filgħaxija - Mill-5:30pm 'il quddiem.
Fis-5:45pm - Ċelebrazzjoni ta' Maħfra mmexxija minn tal-MUSEUM.
Fis-6:30pm - Quddiesa li matulha jibqa' għaddej il-qrar.
Fis-7:30pm - Laqgħa tal-Kunsill Pastoral
Parrokkjali fl-Uffiċċju Parrokkjali.

Il-Ġimgħa 18 ta' Marzu

Festa Devozzjonali tad-Duluri:

Filgħodu:- Mis-7:30am sat-8:15am - Qrar
Fit-7:45am - Quddiesa
Filgħaxija:- Mill-4:30pm sat-8:00pm - Qrar
Fil-5:30pm - Quddiesa
Fis-6:30pm - Purċissjoni
Wara l-Purċissjoni - Quddiesa

Il-Hadd 20 ta' Marzu

Hadd il-Palm - Jum iż-Żgħażaġh

Fit-8:00am - Nitilqu mill-Knisja, u ninġabru fuq iz-zuntier ta' Santa Marija.
Fit-8:15am - Inbierku iż-żebbuġ u nagħtu bidu għall-Purċissjoni qasira lejn il-knisja parrokkjali.
Fit-8:30am - Inkomplu bil-quddiesa.

L-Erbgħa 23 ta' Marzu

Fis-7:30pm – Via Sagra Nazzjonali
organizzata mill-RTK.

Il-Hamis 24 ta' Marzu

Hamis ix-Xirka

Fis-7:30am – Talb flimkien fil-knisja parrokkjali:
sat-8:00am L-Uffiċċju tal-Qari u t-Tifhir ta' Sbieħ il-Jum.
Fid-9:00am – Quddiesa mal-Arcisqof fil-Konkatedral ta' San Ġwann, il-Belt Valletta, li fiha jsiru t-Tberik taż-Żjut Imqaddsa u t-Tiġdid tal-Wegħdiet Saċerdotali.
Fil-5:00pm – Qrar
Fis-6:30pm – Quddiesa li fiha jsir il-Hasil tar-Riġlejn u jiffakkar it-twaqqif tas-Sagrament tal-Ewkaristija.
Fit-8:30pm – Viżti animati mis-Sorijiet Dumnikani.
Fl-10:00pm – Adorazzjoni animata mill-Kummissjoni Familja u Grupp Koppji Miżżewġa.